



ముసుగు

- సత్యవతి

నలుపు తెలుపు పోగులతో నేసిన జరీ అంచు పట్టు చీరెలా ధగ ధగ మెరిసిపోయే వ్యాపారం చేసే శర్మ, అతని స్నేహితుడు ప్రాఫెసర్ సుందరం రాకని పురస్కరించుకుని ఇస్తాన్న విందులో రచయిత సూర్యనారాయణ, లాయర్ సుబ్రహ్మణ్యం కూడా పాల్గొంటున్నారు.

నగరంలో ఎప్పుడూ ఏదో ఒక కార్యక్రమం జరిపించి, ప్రముఖుల్ని ఆహ్వానించి పరిచయాలు పెంచుకునే ఒక సాంస్కృతిక సంస్థ వార్షికోత్సవాల సందర్భంగా ఏర్పాటు చేసిన పదస్సులో పాల్గొనడానికి సుందరం వచ్చేడు. సూర్యనారాయణ కూడా అందుకే వచ్చాడు. సాంస్కృతిక సంస్థకి ఉపాధ్యక్షుడై నందునే కాకుండా, సుందరం చిన్న నాటి మిత్రుడిగా కూడా శర్మ అతన్ని డిన్నర్ కి పిలిచేడు. సుందరం పరిచయం కోసం సుబ్రహ్మణ్యాన్ని పిలిచేడు. భార్య పెద్దమ్మ కొడుకు గదాని 'సూర్యనారాయణ' పిలిచేడు. సూర్యనారాయణ కూడా పాపం ఈ మధ్య మంచి కీర్తి సంపాదించేడు, కాసినీ డబ్బులు

కూడానూ.

అప్పుడు ఆ చల్లని సాయంత్రం - పోనీ రాత్రి వేళ, శుభంగా తోమి తళతళలాడి పోతున్న గాజు గ్లాసుని సుందరం ముందుకు పెట్టి, "చాలా రోజులకి కలిశాం- క్లబ్ వారి ధర్మమా అని - కామేశ్వరిని కూడా తీసుకొస్తే మా ఇంట్లో రెండు రోజులుండేది గదా!" అన్నాడు శర్మ.

"కామేశ్వరికి పిల్లలు కదా! వాళ్ళని వదలి ఎలా వస్తుంది! ఆమె పిల్లల్ని చూసుకుంటూంటే ఇదిగో నేనిలా తిరుగు తున్నాను" అన్నాడు సుందరం చిరునవ్వుతో.

సుందరం ఇంకా రెండేళ్ళకి యాభైలో ప్రవేశిస్తాడంటే ఎవరూ నమ్మరు. అతని మనస్సు

ఎప్పుడూ యువనంలోనే వుంటుంది గనుక, శరీరం కూడా యువనం ఇంకా విడిచి పెట్టడానికి ఇష్టపడడం లేదని, అతనంటే ఇష్టపడే వాళ్ళంటారు. పచ్చని ఛాయలో, కొంచెం బట్టతల అయినా తెలివి క్రాపుతో, బాగా ట్రిమ్ చేసిన చిన్న గడ్డంతో, కళ్ళద్దా అతో "ఇంటలెక్చుయల్" లుక్ కలిగించే వేషధారణలో వుండే సుందరం, మాటలో, నడకలో నవ్వులో, భుజాలు ఎగురవెయ్యడంలో, ఆఫీరికి సిగరెట్ కాల్యడంలో కూడా తను మేధావినని తెలియజెయ్యడానికి ప్రయత్నిస్తాడు.

"ఇవాళ మీ ప్రసంగం చాలా గొప్పగా వుంది" అన్నాడు లాయర్ సుబ్రహ్మణ్యం, సీసా మూత

తీస్తూ.

“థాంక్యూ” అన్నాడు సుందరం.
“నాకు సునంద ప్రసంగం వచ్చింది” అన్నాడు శర్మ.

“ఎంతైనా సుందరంగాది స్పీచ్ తరువాతే” అన్నాడు లాయర్ సుబ్రహ్మణ్యం, సుందరం విద్యార్థిని వనజ తండ్రి- “రియల్లీ షి స్పోక్ వెల్ - హు ఈజ్ షీ” అన్నాడు సుందరం-

“అదేమిటోయ్- ఎంత ప్రాఫెసర్ వి అయితే మాత్రం అంత మతిమరుసా!! మధ్యాహ్నం ఆవిడ ప్రక్కన కూర్చుని భోంచేశావు గదా- అంతసేపు కబుర్లు చెప్పావు” అన్నాడు శర్మ.

“అవునవును. కానీ జీనరల్ టాక్ - వివరాలు అడగలేదు” అని నసీరుద్దీన్ షా లా ఒక చిరునవ్వు చిందించేడు సుందరం.

“ది సో కార్డ్ ఫెమినిస్ట్” అని వ్యంగ్య వైభవం అందించేడు సూర్యనారాయణ!

“ఐ లైక్ ఫెమినిజం” అన్నాడు సుందరం.

“ఫెమినిజం సంగతి వదిలేవోయ్. చెప్ప- ఎలా వున్నావు? ఇల్లు సొంతం కట్టేవా? పిల్లలేం చదువుతున్నారా- ఏమైనా డబ్బు దాచావా?” అన్నాడు శర్మ రెండవ వరస గ్లాసులు నింపుతూ.

“చూడు శర్మా- అవ్వన్నీ కామేశ్వరి చూసుకుంటుంది. మనకేం తెలీవ్. అందరం బాగానే వున్నాం. డబ్బులేం వున్నాయో ఏం లేవో ఆవిడ్డడగాల్సిందే. ఆవిడలా సవ్యసాచిలా వుండబట్టే ఈ రోజు సుందరం ఇలా సెమినార్లలో మాట్లాడగలుగుతున్నాడనుకో- ఐ వో హార్ ఎలాట్ శర్మా- షి ఈజ్ ఏస్ ఏంజిల్” అన్నాడు సుందరం గద్గదంగా.

“అవున్నార్- నిజానికి ఆడవాళ్ళంతా అలా వుండబట్టే మనం ఇలా వుండ గలుగుతున్నాం. ప్రతి మగవాడి విజయం వెనక ఒక స్త్రీ వుంటుంది- దంబారు గదా!” అన్నాడు వనజ తండ్రి, లాయర్ సుబ్రహ్మణ్యం-

“అవును- నేనూ నా బిజినెస్సు తప్ప ఇల్లు పెద్ద పట్టించుకోను- మా రాజ్యం చూసు కుంటుంది” అన్నాడు శర్మ.

“మా సుఖీల కూడా అంతే బావగారూ- నా కోసం ఎంతమంది అభిమానులు వచ్చినా చిరునవ్వుతో రిసీవ్ చేసుకుంటుంది” అన్నాడు సూర్యనారాయణ.

“మరే- మీ అంత గొప్ప రచయిత భార్య కావడం ఆవిడ అదృష్టం కాదా! ఆ మాట కొస్తే శర్మ లాంటి వ్యాపారస్తుడి భార్య కావడం, సుందరం లాంటి మేథావి భార్య కావడం వారి వారి

స్త్రీ పురుషులకు వేరు వేరు ప్రమాణాలున్న సమాజంలో స్త్రీల విలువలు కూడా ఒకేలా వుండవు. స్త్రీల విలువలు పురుషుడు నిర్ణయించేవి కనుక, ‘తన స్త్రీ’కి ఒక రకం విలువల్ని, ‘పరస్త్రీ’కి ఒక రకం విలువల్ని అతడు నిర్ణయించే తీరతాడు. ఎదుటి స్త్రీలో వున్న మేధాశక్తిని మెచ్చుకుంటూ ఆకర్షితుడవుతూనే, తన ‘అధీనం’లో వున్న స్త్రీ విషయంలో అవి తగవనుకుంటాడు. తను నిర్ణయించిన ధ్వంద్వ ప్రమాణాల విషయంలోనైనా నిజాయితీగా వుండడు. ముసుగు లోపల ఒక ముఖాన్నీ, బయట మరొక ముఖాన్నీ తొడుక్కుని వుంటాడు.

అదృష్టాలు కావుటండీ. ఆ సంగతి వాళ్ళకి తెలుసు. అందుకే మిమ్మల్ని అంతగా అభిమానిస్తారు” అని విశ్లేషించేడు లాయర్ సుబ్రహ్మణ్యం.

“ఆడవాళ్ళపై అత్యాచారాలు” అనే అంశం మీద ఆ రోజు జరిగిన సెమినార్లో కీ నోట్ ప్రసంగం సుందరం. అసలే ప్రాఫెసర్- ఆ పైన మంచి కంఠం- ఇంకా ప్రసంగాన్ని చదివే తీరు తెలుసు- ఇంకేం- దాదాపు ముప్పావుగంట హాలులో ఎవరీ మాట్లాడనీకుండా మంత్ర ముగ్ధుల్ని చేసేశాడు ప్రాఫెసర్ సుందరం.

“కామేశ్వరి చాలా మంచిదోయ్- నిజంగా - దేవత- దేవత అనుకో - నేనేం చేసినా ఆవిడ రుణం తీరదు. అన్నపూర్ణమ్మ తల్లి - నిజం - ఒక్కసారి ఆవిడ కాళ్ళు పట్టుకొని దండం పెట్టాలని పిస్తుందనుకో” సుందరానికి కన్నీళ్ళు వచ్చాయి. కరీఫ్ తో తుడుచుకున్నాడు.

“ఇంక భోజనాలకి లేద్దాం - రాజ్యం మన కోసం చాలా తయారు చేసింది. తినకపోతే బాధ పడుతుంది - పైగా మన కోసం వెయిట్ చేస్తోంది” అని అయిపోయిన సీసాలో అగ్గిపుల్ల గీసి పడేశాడు శర్మ తన గ్లాసు బోర్లించి.

“నువ్వు అతిథి మర్యాదలు పాటించడం లేదోయ్ శర్మా - సుందరంగార్ని అడక్కుండా అలా గ్లాసు బోర్లించడం ఏమి మర్యాద” అన్నాడు లాయర్ సుబ్రహ్మణ్యం, “వాడి కెలా మర్యాద చెయ్యడమోనాకు తెలుసు - పదండి” అని లేచాడు

శర్మ.
“నువ్వు వ్యాపారస్తుడివి కదా! నీకు జీవితంలో ప్రతిదీ వ్యాపారమే - కమ్మర్షియల్ అవుట్ లుక్! సువ్వీలా గ్లాసు బోర్లించి మమ్మల్ని అవమాన పరచకపోతే మా ఇంట్లో షినాజ్ రీగల్ వుంది - తెచ్చేవాణ్ణి” అన్నాడు సుబ్రహ్మణ్యం.

“షి ఈజ్ వెరీ బ్యూటిఫుల్ - దట్ ఫెమినిస్ట్” అన్నాడు సుందరం నొక్కి నొక్కి పలుకుతూ.

“పద భోంచేద్దాం” అని మిత్రుడి భుజం మీద చెయ్యి వేసి భోజనాల గదిలోకి నడిపించేడు శర్మ.

వ్యాపారం - వ్యాపారం ! తెల్లవార్లూ త్రాగేసి అనాకులూ చెనాకులూ పేలడానికా పిలిచింది. సుందరాన్ని పరిచయం చేసింది. వాడిలో దెయ్యాన్ని బయటికి తేవడానికా? ఏం మనిషి వయ్యా సుబ్రహ్మణ్యం - వాడెంత త్రాగినా ఎవరికీ ఊర్కే మార్కులు వెయ్యడు. అందుకే డిపార్టుమెంటులో పేరు సంపాదించుకుని వెలిగి పోతున్నాడు. వాడికి డ్రింక్ యిష్టం కదాని త్రాగుతాడు కానీ లంచం క్రింద తాగడోయ్ వెరీ లాయరూ! అనుకున్నాడు శర్మ.

భోజనాల దగ్గర రాజ్యం వుంది “బావున్నారా అన్నయ్యగారూ” అని పలకరించింది.

సుందరానికి వృద్ధనారి శాంత కుమారి గుర్తు కొచ్చింది. ఆడవాళ్ళ మీద అత్యాచారాలు జరక్కుండా వుండాలంటే ప్రతి పురుషుణ్ణి స్త్రీలు “అన్నయ్యా! అని పిలవాలని చెప్పింది- కొంత మంది అక్కడక్కడే పెద్దగా నవ్వేసి సంతోషం వ్రక్తం చేశారనుకో!

పాపం రాజ్యం చాలా మంచిది ‘అన్నయ్యా’ అనకపోయినా ఫరవాలేదు - భుజం నిండుగా పమిటి కప్పకుని పెద్ద బొట్టు పెట్టుకుని వుంది.

“కామేశ్వరి బావుందా?” అని అడగాలని పించింది రాజ్యానికి.

కామేశ్వరి అంటే ఆమెకి యిష్టమూ, సానుభూతి కూడాను. కామేశ్వరి ఉద్యోగం చేస్తుంది. ఇల్లు దిద్దుతుంది. పిల్లల్ని చూసుకుంటుంది. అందుకే ఆమెంటే తగని అభిమానం రాజ్యానికి. మూట వరసకి అడిగితే ఇక్కడే ఏదేలా వున్నాడు మహానుభావుడు. డ్రంకెన్ ఏడుపులంటే మహా చిరాకు రాజ్యానికి.

ఇందాకటి నించి డ్రాయింగ్ రూంలో జరిగిన సంభాషణంతా రాజ్యం విననే విన్నది.

అక్కడ ఆమె ప్రసంగం బావుందని మెచ్చు

కుని వచ్చి ఇక్కడ ఆమె అందాన్ని వర్ణిస్తూ ప్రసంగం వదిలివదిలి ఆమె అందం వెన్నాడు తోందనే ఈ సుందరం సంస్కారం గురించి తను శర్మతో అంటే - అతను ఇలా అంటాడు.

“ఎంత మంచి మగవాళ్ళయినా బయటికి వచ్చి తమతో సమానంగా వుండే ఆడవాళ్ళని గురించి ఇలాగే వాగుతారు రాజ్యం - నిజానికి సునంద చాలా డిగ్నిఫైడ్ గా వుంటుంది. మగవాళ్ళకి ఈ సరదా వాగుడు ఒక జబ్బు. అందుకే నిన్ను బయటికి వెళ్ళద్దంటాను” అంటాడు. అంతే కాదు అలా వాగినా సుందరం చాలా గొప్ప వాడంటాడు.

ఈ సూరిగాడు మాత్రం తన నవలల్లో ‘రేప్’ దృశ్యాలు మహా ఆసక్తికరంగా వర్ణిస్తాడు.

వీడి వర్ణనల ప్రకారం తీసిన సినిమా చూసిన ప్రతి మగాడికీ కనపడడం ఆడదాన్ని చూచాలనిపించేలా రాస్తాడు. పైగా “నాకు ఇలాంటి అకృత్యాలంటే చిరాకక్కయ్యా అందుకే నా నవలల్లో పాపులందర్నీ ఆఖరికి చంపేస్తాను” అంటాడు. వెధవ హిపోక్రసీ వీడూను! అక్కయ్య లేదు - చక్కయ్య లేదు - నోర్మ్యూరా సన్యాసి” అనాలని వుంటుంది. కానీ ఇలాంటి విషయాలు తమ్ముడితో కూడా మాట్లాడరాదు.

ఆడవాళ్ళు చీరెత్తి గురించీ, నగల్ని గురించీ పిల్లల చదువులని గురించీ, బంధువుల గుణ గుణాలని గురించీ సంగీతం గురించీ జబ్బుల్ని గురించీ మాట్లాడాలి - అత్యాచారాల్ని గురించీ, రచనల్ని గురించీ, మనుషుల్ని గురించీ, రాజకీయాలని గురించీ మాట్లాడరాదు.

ఒకవేళ “ఇదేమిటి!” అని ఏ రాజకీయ పరిస్థితి గురించో, సాంఘిక పరిస్థితి గురించో మాట్లాడబోతే శర్మ వెక్కిరింపుగా “అబ్బో చాలా విషయాలు తెలుసే నీకూ! అలాగా!” అని నవ్వి వెళ్ళిపోతాడు.

మొదట్లో ఆవమాన పడేది రాజ్యం-తరువాత అర్థం అయింది. తను ఇలాంటి విషయాలు తెలుసుకోవడం, వ్యాఖ్యానించడం ఆతనికీష్టం లేదని - అందుకనే అతని ఎదుట మాట్లాడదు. అందుకే శర్మకి రాజ్యం నచ్చుతుంది. అంతర్జాతీయ మనసుకునే వాళ్ళంటే శర్మకి ముచ్చటగా వుంటుంది. రాజ్యం అంటే

అందుకే అతనికి ఇంకా ముచ్చటగానే వుంటోంది.

అందుకే చిరునవ్వుకటి తగిలించుకుని అదీ ఇదీ వడ్డిస్తున్నట్లు కనిపిస్తూ ఓ పదిహేను నిమిషాలు ఆదర్శ గృహిణి పాత నిర్వహించింది.

సుందరం నిద్ర లేచేసరికి ఉదయం పది కొండు గంటలయింది - అప్పటికి అతని కోసం క్లబ్ వాళ్ళొచ్చేరు. సాయంత్రం రైలుకి అతని టికెట్టు పక్కా అయిందని చెప్పారు. మధ్యాహ్నం ఒక డాక్టర్ గారు అందర్నీ తమ ఇంటికి భోజనానికి పిలిచారనీ, సునంద, శాంతకుమారి (వృద్ధవారి) కూడా వస్తారనీ - త్వరగా స్నానం చేసి తయారైతే కారు పంపుతామనీ చెప్పారు -

సుందరానికి ఇంకా మత్తుగానే వుంది. షవర్ క్రింద హాయిగా స్నానం చేసేడు -

టీషర్టు వేసుకుంటే బాగుంటుందిగానీ ఇలాంటి వూళ్ళల్లో జనం ఊర్లే ఏదేస్తారు - వాళ్ళ దృష్టిలో నలభై ఎనిమిదేళ్ళవాడు అరవై ఎనిమిదేళ్ళవాడిలాగానూ - అరవై ఎనిమిదివాడు శవంలాగానూ వుండాలి. వీళ్ళ వ్యాఖ్యానాలు మన కేల? ఫుల్ షర్టు వేసుకుని అందర్నీ సంతోష పెడితే పోతుంది - ఎంతైనా గౌరవం దుస్తుల్లో నుంచీ కూడా వస్తుందటగా - సునంద ఏమనుకుంటుందో? ఈ సునంద ఎవరబ్బా వూరికే ప్రతి దాంట్లో కల్పించుకుంటుంది!

కారు వచ్చింది - డాక్టర్ గారిల్లు వచ్చింది - అక్కడ మధ్యాహ్నం భోజనానికి డాక్టర్లు, పుర ప్రముఖులు చాలా మంది వున్నారు -

డాక్టర్ గారు బొత్తిగా ఎండు మనిషిలా వున్నాడు - డ్రై లంచ్ అట - ఎంతైనా డాక్టర్ గదా! ఇన్స్టూరియన్ యు హెల్త్ అనుకుని వుంటాడు. సిగరెట్టయినా కాల్చుకోనిస్తాడో లేదో -

“హలో ప్రొఫెసర్ పౌ డు యూడూ” అంటూ వచ్చింది శాంతకుమారి - “అన్నయ్యా” అంటుందేమోనని భయపడ్డాడు. అనలేదు పాపం -

పౌడూ ఐ డూ? ఇప్పటిదాకా బావున్నాను పుద్ధనారీ, నిన్ను చూడగానే సిక్ అయిపోయాను

అనుకుని, “మీరెలా వున్నారు?” అన్నాడు - మళ్ళీ నసీరుద్దీన్ షిలా ఓ ఇంటలెక్చుయల్ నవ్వు నవ్వి -

“చాలా బావున్నాను - అదుగో సునంద వచ్చింది -” అంది.

బ్రతికాం - వచ్చింది కదా సునంద! అబ్బో! వచ్చింది - ఇన్ని మల్లె పువ్వులు ముత్యాలు దారి పొడవునా రాల్చుకుంటూ,

“పా డు యూ డూ!” అన్నాడు హుషారుగా చెయ్యి జాపి.

“హలో” అని నవ్వింది - చెయ్యి జాపలేదు -

భోజనాలకి ఒకే టేబిల్ దగ్గర -

“నిన్న చాలా బాగా మాట్లాడారు - చ ఇంప్రెసివ్ గా - వుంది” అన్నాడు.

“థాంక్స్ -”

“ఏం చేస్తూ వుంటారు? పెళ్ళయిందో - పిల్ల లెందరు - మీ రచనలు బావుంటాయి - మా ఆవిడకి కూడా యిష్టం - మిమ్మల్ని కోట్ చేస్తుంటుంది” అన్నాడు.

మళ్ళీ కాసిని మల్లెపూలు కుమ్మరించింది.

పెళ్ళయింది - ఫలానా ఆఫీసులో ఉద్యోగం - అతను తన కలిగే - ఒక పాప.

“ఫెమినిస్టులు పురుష ద్వేషులన్నాడు ఒక స్నేహితుడు - మీరు నన్ను ద్వేషించడం లేదు గదా!” అని పెద్దగా నవ్వేడు.

“నో-నో- అదేం లేదు - ఐ లైక్యూ వెరీమచ్ - నిన్న మీరు మాట్లాడింది విన్నాక మిమ్మల్ని ద్వేషించడనా!” అంటుందనుకుని, మురిసి పోతూ -

“ఏ స్నేహితుడు? ఆయనెవరో తెలుసు కోవచ్చా?” అంది - ద్వేషిస్తున్నాననీ అనలేదు! ద్వేషించనూ అనలేదు - తెలివిగలదే సుమా!

“ఉన్నాడు లెండి - రాలేదిక్కడికి - అవునూ - నిజంగా మీరు పురుషద్వేషులా?” అన్నాడు అమాయకంగా మొహం పెట్టి.

“మేం పురుషాధిక్యతని సహించం - అందిరూ సమానమే అని చెబుతాం - మిమ్మల్ని - అంటే ప్రొఫెసర్ సుందరంని నేనెందుకు ద్వేషిస్తాను - మీతో భోజనం చెయ్యడం, మాట్లాడడం మంచి కాలక్షేపం -” అంది.

“హా యూనివర్సిటీలో స్ట్రీట్ సమస్యల మీద సెమినార్ ఏర్పాటుచేస్తాం - మీరు రావాల - మా స్టూడెంట్స్ చాలా మంది మీ అభిమానులు” అన్నాడు.

7-6-91 ఆంధ్రప్రదేశ్ ప్రభుత్వ ప్రచురణ

కోరమాండల్ సిమెంట్స్ లిమిటెడ్ వారి  **భీమ సిమెంట్**

“నేను వెళ్ళి మీకు ఉత్తరం రాస్తాను - తప్పకుండా రావాలి మీరు. మా ఇంట్లోనే వుండొచ్చు - మా కామేశ్వరి సంతోషిస్తుంది - కామేశ్వరి చాలా మంచిది -” అన్నాడు.

“అలాగే. థాంక్స్” అంది.

ఆ విధంగా ప్రాఫెసర్ సుందరం “ఆడవాళ్ళ మీద అత్యాచారాలు” అనే అంశం మీద రెండు నాళ్ళు జరిగిన తిరువాళలో అతి విజయవంతంగా పాల్గొని ఇంటికి తిరిగి వచ్చేడు - వచ్చేసరికి అతని చిన్ననాటి మిత్రుడు శివరావనే అతను బొంబాయి నింది వచ్చి అతని కోసం వేచి వున్నాడు -

అన్నట్లు అప్పుడు జరిగిన ఆ సమావేశాలను గురించి తెనుగు ప్రతికలన్నీ బాగా వ్రాసేయి - ఫోటోలు కూడా ప్రచురించేయి. సుందరం ఫోటో చక్కగా వేశాయి. సునంద ఫోటో కూడా వేశాయి. సుందరం ప్రసంగాన్ని దాదాపు సగం వరకూ యదాతథంగా ప్రచురించేయి.

“సునంద బాగా మాట్లాడిందండీ” అంది కామేశ్వరి ప్రతిక చదివి -

“నాలుగు పుస్తకాలు చదివితే ఎవరైనా మాట్లాడుతారులేవోయ్ - సువ్యూ అలవాటు చేసుకో - నిన్ను కూడా మాట్లాడిస్తారు - ఒక సభలో - “అన్నాడు, ఏ మాత్రం ఆసక్తిలేనట్టు - ఇంకొకరి గొప్పతనాన్ని అంగీకరించరు ఇలాంటి వాళ్ళు అనుకుంది కామేశ్వరి -

“మీరూ అలానే పుస్తకాలు చదివి మాట్లాడేరా?” అని కూడా అనాలనిపించింది - కానీ కామేశ్వరి అలా అనదు - అతనితో నాద వివాదాలు ఆమె కిష్టం వుండవు - నిజానికి కామేశ్వరికి ప్రశాంతత అంటే చాలా యిష్టం - ఇల్లు ప్రశాంతంగా వుంటే పిల్లలు బాగా చదువుతారు - బాగా చదివితే ప్రయోజకులౌతారు - లేకపోతే వాళ్ళ లేత మనసులు విరిగిపోతాయి - అందుకని ప్రశాంతమైన గృహ వాతావరణం కల్పించడం కామేశ్వరి తన ధ్యేయంగా భావిస్తుంది - అందుకోసం నోరు మూసేసుకుంటుంది - అక్కడ నుండి వేరే పని మీద పాదావుడిగా వెళ్ళిపోతుంది

సుందరం ఉద్యోగానికి, శివరావు ఊళ్ళో పనుల మీద వెళ్ళి రాత్రికి కూర్చుని కబుర్లు మొదలెట్టారు -

చిర కాలానికి కలిసేరు కనుక చాలా కబుర్లు న్నాయి వాళ్ళిద్దరికీ - వాళ్ళ క్లాస్ మేట్ విజయ మేరీ దగ్గర్నుంచి ప్రక్రింటి పిల్లల తల్లి కుము దమ్మగారి దాకానూ ఇంకా ఇంకా ఆఫీసుల

కబుర్లు, స్నేహితుల కబుర్లు నాలుగయిదు రెండ్ల దాకా చెప్పకుని చెప్పకుని రాత్రి రెండు గంటల వేళ భోజనం చేశారు. “మన కెప్పుడూ అల్లతద్దై భోజనమే” అని గొల్లన నవ్వేడు శివరావు

వాళ్ళు మళ్ళీ కంచాల్లో చేతులు పెట్టుకుని, మళ్ళీ పాత విషయాలు తలుచుకుని కొంత ఏడ్చి, కొంత నవ్వి - ఎలాగో మూడు గంటలు కొట్టే వల్లికి టేబుల్ ముందు నుంచి లేచేరు - ముందు గదిలో సోఫా పరిచి శివరావుని దాని మీదకి చేర్చి - ఓ దుప్పటి కప్పి, లైటు తీసి, సింక్ దగ్గర చచ్చిళ్ళతో మొహం కడిగేడు సుందరం.

“ఏమి హాయిలే హలా -” అని కూనిరాగం తీస్తూ సింక్ దగ్గర్నుంచి వస్తూంటే తలుపులు తీసిన పిల్లల గదిలో నిద్రపోతున్న కామేశ్వరి కనిపించింది.

“సాండ్ స్లీప్”లో వున్నదేమో కొంచెం గురక కూడా పెడుతోంది - పిల్లాడొకడు ఆమె నడుం మీద చెయ్యి వేసేడు -

మాతృ పరిష్కరం సుఖం అన్న మాట - ప-రి-ష-వ-ంగ- సుఖం - గబిక్కినవెళ్ళి ఆమె చెయ్యి పట్టుకుని లేపాడు.

ఉలిక్కిపడ కళ్ళు తెరిచింది -

“నా గదిలో పక్క దులిపి వెయ్యి” అన్నాడు.

“సాయంత్రం వేశాను” అంది కళ్ళు మూసుకుని-

“మళ్ళీ వెయ్యాలి - లేచి రా” అని గుంజేడు.

కామేశ్వరి చటుక్కున లేచి నిలబడింది.

రేడియం ముల్లొక్కటై మూడు దాటి వుంది- రెండో ముల్లు దాని క్రింద వుందన్న మాట- మూడుంపావు-

“నాకు ఇలా లేస్తే దడ వస్తుందండీ- ఆయా సంగా వుంటుంది- వెళ్ళి పడుకోండి స్లీప్ - నాలు గింటికి కృష్ణుడు లేస్తాడు- వాడికి పరీక్షలొస్తు న్నాయి-” అంది చాలా నెమ్మదిగా.

“రమ్మంటే ఏమిటా వెధవ సణుగుడు” అన్నాడు కొంచెం పెద్ద గొంతుతో-

అతని మాటలో స్పష్టత లేదు- కళ్ళల్లో ఓ వింత మెరుపు వుంది- ఆ మెరుపంటే కామేశ్వరికి భయం-

కామేశ్వరికి పిల్లలు లేచి తండ్రిని చూస్తారని కూడా భయం-

ఈలోగా సుందరం ఆమెని తన గదిలోకి ఈడ్చుకుపోయేడు-

“నా మాట వినండి- నాకు వంట్లో బాగా లేదు- స్లీప్” అంది కామేశ్వరి.

సుందరం ఆమెని మంచం మీదకి బలంగా

పోసేడు- ఆమె లేవడానికి కానీ ఊపిరి పీల్చుకోవడానికి కానీ విల్లేకుండా చేసేడు.

“ఎప్పుడూ బావుండదు వంట్లో- మళ్ళీ ఎవరి దగ్గరకైనా వెళ్ళావంటే ఏడుపు- దిట్టంగా వున్నావు- వంట్లో బాగాలేదటా!”

కామేశ్వరి సమాధానం చెప్పాలని వున్నా ఆమె నోరు మూసుకుపోయింది.

“ఇలా మొరాయింపావంటే ఎవరైనా తెచ్చి ఇంట్లో పెట్టేస్తాను”

మగవాడి బలం, మగవాడి కోరిక, అవతల నింది ఆహ్వానం ప్రోత్సాహం లేదన్న అవమానంతో కూడిన కసి-నరాల రాగాలు కావేవి- నరాల తీపులు-

“ఎవరో తెచ్చిపెడతానా! నువ్వు తేలేవు-నేను మాత్రం నిన్ను విడిచిపెట్టి, ఈ అవమానాన్నీ హింసనీ ఎదుర్కొని ఇల్లువిడిచి పోగలనా! పోలేను. మనిద్దరం పరువు ప్రతిష్టల కోసం పడి చస్తాం గదా! అందుకే మనం కట్టుకున్న ఈ గది గోడల మధ్య కర్కశంగా, అమానుషంగా, హేయంగా, దీనంగా, హీనంగా- ఇలా ఎవరూ చూడని బ్రతకు మనం బ్రతకాల్సిందే-”

సుందరం ప్రేమ హింసని కన్నీళ్ళతో కలిపి భరిస్తూ అనుకుంది కామేశ్వరి-

ప్రక్క గదిలో అలారం మోగింది-

ఉలిక్కిపడి నిద్రలేచిన కామేశ్వరి పదిహేనేళ్ళ కొడుకు కృష్ణుడు తల్లికోసం చూసేడు.

ఆవిడ అప్పటికే బాత్ రూంలోకి పరిగెత్తి తలుపు వేసుకుంది-

తల్లి అలా ప్రభాత స్నానాలు చెయ్యడం వాడికెరుకే- పది నిమిషాలు ఆలస్యం అయినా, శుభ్రంగా కళకళలాడుతూ పాల గ్లాసుతో ప్రత్యక్షం అయి అన్నీ సమకూర్చే ఆ కన్నతల్లి ఎందుకు ఆ వేళప్పుడు స్నానం చేస్తుందో వాడి కెందుకు?

ఆ నంగతి ఆమెకే తెలుసు. ఈ ప్రభాత స్నానం, ఏ దైవానికి సుప్రభాత సేవ చెయ్యడం కోసంకాదు-కన్నీళ్ళతో, స్వేదంతో లాలాజలంతో మలినమైన తన మొహాన్ని, చిరిగిన తన జాకెట్టు వ్టి, మొక్కజొన్న పీమలా రేగిపోయిన తన జత్తునీ చూసి తన కొడుకు జడుసుకోవడందనే గదా!

ఈ విషయం బారెడు ప్రాద్దెక్కి నిద్రలేచి భార్య చిరునవ్వుతో ఇచ్చే బెడ్ కాఫీ అందుకునే సుందరానికి మాత్రం ఏం తెలుసు! కామేశ్వరి మంచిది పాపం- “ఆమె స్నానం ఆమె ఇష్టం- ఆ సంగతి కూడా మనకెందుకు” అనుకుంటాడు విశాల హృదయంతో.

7-6-91 ఆంధ్రప్రదేశ్ సాహిత్య అకాదమి